

የጥምቀት በዓል

(የታረመ- የመጨረሻ)

(የጌታችን የኢየሱስ ክርስቶስ ጥምቀት

በዓል በኢትዮጵያውን እይታ)

“ይደልወነ ንፈጽም ኩሎ ጽድቀ”

“ጽድቅን ሁሉ መፈጸም ይገባናል” (ማቴ ፫፡፲፬-፲፯)

ቀሲስ አስተርአየ ጽጌ

nigatuasteraye@gmail.com

ጥር ፩ ፳፻፯ ዓ.ም.

መግቢያ

ጌታችን ኢየሱስ ክርስቶስ በዮርዳኖስ ውሀ በዮሐንስ እጅ እንደተጠመቀ እንኳን ክርስቲያን፤ ከክርስቲና እምነት ውጭ የሆነ ሁሉ ያውቀዋል። ክርስቲያን ነን የሚል ሁሉ ይሰብከዋል። የጥንት ኢትዮጵያውያን ሊቃውንት አበው በሰሩልን ስርአት እኛ የኢትዮጵያ ኦርቶዶክስ ቤተ ክርስቲያን ካህናት፤ ከዓለም ልዩ በሆነ መንገድ በስብሽባ በዝማሬ፤ አዛውንቱ በይባቤ፤ ሴቱ በዕልልታ፤ ጎልማሶች በሆታ ሁላችንም ጥምቀት የተሸከመችውን ጥልቅና ምጡቅ ምስጢር በከፍተኛ ስሜት እናንጸባርቃለን። ከጥምቀት ምስጢር ጋር የተወሀደውን የኢትዮጵያዊነትን ስሜት ለባእድ ግልጽ አድርጎ ለማቅረብና ትውልዱን ለማስተምር ከዚህ ዘመን የከፋ ዘመን ኢትዮጵያን እና ቤተ ክርስቲያናችንን የሚገጥማቸው አይመስለንም።

የተሸከመውን የበዓሉን መልእክት ይዘት እና ጥልቀት ለወዳጅ ለጠላት ግልጽ አርጎ ለማቅረብ ለትውልዱም ለመመስከር በቤተ መቅደሱና በአውደ ምህረቱ የምንቆም ካህናት ምን ያህል እንደገባንና ብቃታችንን እንመርምር። እራሳችንንም እንጠይቅ።

የጥምቀቱን ምስጢር ከሊቃውንቱ እንደተማርኩት ከኢትዮጵያዊነት ብሄራዊ ስሜት ጋር ተዋህዶ የኢትዮጵያን ክብር ከሚያንጸባርቁት ነገሮች አንዱ መሆኑን ሲነገር ሰምቼ ቢሆን ኖሮ፤ ሰአቱን ባላጠፋሁ፤ በድረ ገጾች ያቀረቡትን ወገኖች ለማድከም ባልሞከርኩ ነበር። ክርስቶስ ሲጠመቅ የወዳት ጽድቅ፤ ዛሬ በኢትዮጵያ ላይ ሲደረግ ከማየውና ከምሰማው ጋር በመጋጨቷ በኢትዮጵያውያን እይታ በሚል ርእስ ይህችን ጦማር እንዳቀርበት ተገደድኩ።

ኢትዮጵያውያን የሚባሉት እነማናቸው?

የጥምቀትን በዓል በኢትዮጵያውያን እይታ ብዩ ስላቀረብኩት፤ ኢትዮጵያውያን የሚባሉት እነማናቸው? የትኛውንስ ጎሳ እይታ ነው የማቀርበው? ስለዚህ መጀመሪያ ይህ ጥያቄ መመለስ ያለበት ይመስለኛል።

ክፉ ነገር በማድረግ ላይ ላለ ሰውም ሆነ ድርጅት ለንስህ ካልሆነ በቀር ባለበት እንዲቆይ እድሜ ይስጠው አይባልም። ስለዚህ የወያኔን እድሜ ያሳጥረውና ኢትዮጵያ “የምትባል አገር የለችም ብትኖርም ካጼ ምንይልክ ወዲህ ነው” በሚለው ስይጣናዊ (ስብከት ለደግ ነው። ይህ ግን ስብቀት ይባላል) ስብቀቱ፤ ኢትዮጵያዊነታቸውን የካዱ የዜግነት ህብረታቸውን የናዱ ስላሉ፤ የኢትዮጵያዊነትን ማንነትና ምንነት ሳንረዳ ወደ ጥምቀቱ እይታ መሻገሩ ጽሑፉን መሰረት ያሳጣዋል።

ኢትዮጵያዊ የሚባለው የየትኛው ጎሳ አካል ነው? የኢትዮጵያውያን ኦርቶዶክስ ተዋህዶ ቤተ ክርስቲያን ሊቃውንት ነቢዩ ኤርምያስ ኢትዮጵያን ከነብር ጋራ እያነጻጸረ የተናገረውን ባንድምታ ትርጉማቸው፤ የኢትዮጵያዊነትን ዝንጉርጉርነት የሚገልጹት፤ የቀለሞች፤ የቋንቋዎች፤ የእምነቶች እና የጎሳዎች ዝንጉርጉርነት ባንድ ነብር አካል ላይ እንደሚታይ ውበት አርገው ነው። ከዚህ በታች በሰፈረው እንዲህ እያሉ ይገልጹታል።

“ከክርስትና በፊት አክሱም በሩቅ በምትፈልቅበት ዘመን፤ ከሩቅ እና ከመካከለኛው ምስራቅ እንዲሁም ከሚያዋስኗት አገሮች፤ ብዙ የተለያዩ የሰው ዘሮች ገብተውባታል። በነበራት የንግድ የፖለቲካ እና የባህል እንቅስቃሴ ህዝቡ እርስ በርሱ እየተካካበና እየተሳሰረ እስከ ዘመነ ዮዲት ደረሰ።

በስምንተኛው ክፍለ ዘመን ዮዲት አኩስ ን እንዳልነበረች ስታደርጋት ይህ ሲካካብና ሲተሳሰር የኖረ ህዝብ፤ ወደ ኋላ እየተመለሰ ዘር በመቁጠ ቀይ ባህርን ተሻግሮ ወደ መጣበት አልተመለሰም። ወደ መሀል አገር ገብቶ ተበትኗል። ባረፈበትና በየደረሰበት እየሰፈረ ካካባቢው ጋራ እራሱን እያስማማ እስከ ዘመነ ግራኝ ወረራ ደረሰ።

ግራኝ መሀመድ ከምሥራቅ ተነስቶ የምስራቁን ህዝብ ሰራዊት አድርጎ አገሪቱን በወረራ ጊዜ ከሱ ጋራ የዘመተው እስከ ሰሜኑ ጫፍ ድረስ ዘልቆ በመሄድ በየደረሰበት ንብረት እያፈራ መኖር ደመረ። ወደ ተነሳበት መንደሩ አልተመለሰም።

ይህም ብቻ አይደለም በዘመነ መሳፍንት በነበረው ትንቅንቅ አንዱ ሌላውን አሸንፎ ለማስገበር ሲል በፈጸመው የእርስ በርስ ወረራ፤ በኢትዮጵያ ምድር የአራዊት ባህርያት ጎልተው በታዩባቸው ወቅቶች በማንኛውም ጎሳ (ባይሆን እንኳ ጡት መቁረጥ እንጅ) ሴት መግደል ነውር ስለነበረ፤ ኦሪጥው ባማራው ላይ ሲዘምት ወንድን እየገደለ ሴቱን እየማረከ በመውሰድ የማረካቸውን ፎ ስድስቱን ሴቶች ለቆዳዎችና ለጄሌዎቻቸው በማሰራጨት ያድሉ ነበር።”

አማራውም በለስ ሲቀናው የሴቶችን ጡት አይቁረጥ፤ የወንድ ብልት አይስለብ እንጅ፤ ግድያንና ማስቃዮትን እየተጠቀመ ሴት የመግደልን ነውርነት አክብሮ፤ የማረካቸውን ፎ ስድስቱን ሴቶች ለጎበዝ አለቃው ለጭቃ ሹሙ እቁባት እያደረገ ይረጭ ነበር። ከዚያም በኋላ ከቤተ መንግስት ጀምሮ እስከ ወያኔ ዘመን ድረስ የነበረው የኢትዮጵያ ህዝብ በራሱ ፈቃድ እየተዋደደ እና እየተፋቀረ ከተወሰነበው (ከተጋባው) ፣ መነጨ ህዝብ ነው።

በነገራችን ላይ ወሲብ በስምምነት በህግ በጋብቻ በፍቅር ለሚፈጸም ሩካቤ ሥጋ እንጅ የሴቷን ፈቃድ ሰብሮ ና ገሰሶ ለሚፈጸም ገላጭ ሆና የምትሸጥ አይደለችም። በዘመናችን ወሲብ የምትባለው ቃል በእንስሳ ባህርይ ለሚፈጸም ሩካቤ ተሰጥታ ወንዶች ሴቶችን አስገድደው ለሚፈጸሙት መግለጫ ተደርጋ ስትነገር ትሰማለች። ካባቶች የሰማሁት ግን ያለ ሴቷ ፈቃድ በወንድ ግዳጅ የሚፈጸመው ሩካቤ ድንገት ዘሎ ጉብ ማለትን የምታሳይ “ስሪያ” የምትባለው ቃል ስለሆነች፤ ሰረረ የምትለውን ቃል በመጠቀም ስሪያ ሲሉ እንጅ ወሲብ የምትለውን ቃል ሲናገሩ አልሰማሁም። በወሲብ ፋንታ ስሪያ ብትባል ተሰማሚ ትመስለኛለች።

በኢትዮጵያ ምድር ተወልዶ ያንዲት ነብር አካል ዝንጉርጉርነት ውጤት አይደለሁም፤ ይህ ዝንጉርጉርነት አይነካኝም የሚል ሰው ካለ፤ እኔ አይደለሁም ነቢዩ ኤርምያስ ከግንድ፤ ወይም ከድንጋይ ስር፤ ወይም ከሰማይ ዱብ ያልክ ወፍ ዘራሽ ነህ ይለዋል። የጥምቀትን በዓል የምናየው በወፍ ዘራሾች እይታ ሳይሆን የኢትዮጵያ ህዝብ በመነጨበት ዝንጉርጉርነት እይታ ነው። ባንዲት ነበር አካል ላይ እንደሚታይ የውበት ዝንጉርጉርነት እይታ ኢትዮጵያ ያለፈችባቸውን ሶሶት ህግጋት ፩ኛ ሕገ አራዊትን ፪ኛ ሕገ አራትን ፫ኛ ሕገ ክርስቶስን እንመለከታለን።

ኢትዮጵያ ያለፈችባቸው ሕግጋቶች

፩ኛ:- ሕገ አራዊት

፪ኛ:- ሕገ ኦሪት

፫ኛ:- ሕገ ክርስቶስ ብለው በሶስት ከፍለውታል።

በሕገ አራዊት ዘመን በሕሊናቸው ዳኝነት ይመሩ የነበሩ ጥቂት ሰዎች ስለተከሰቱ ያ ዘመን ዘመነ-አበው ወይም ሕገ-ልቡና በመባል ይታወቃል። በዓለም ላይ የሚበዛው

የሕገ አራዊት መመሪያ ነፍስ መግደል፤ ውሸት እያፈለቁ መናገር። በእውነት አለመቆም፤ እውነትን መሸሽ፤ መደበቅ፤ መሰወር እና ራስን መውደድ ናቸው። እነዚህም ጠባያተ-ፍጥረት ጌታችን ኢየሱስ ክርስቶስ የሰይጣን እንደሆኑ ከዚህ በታች እንዲህ እያለ ገለጻቸው።

፩ኛ:- “ውእቱስ ቀታሌ ነፍስ ሰብእ” “እሱ ነፍስ ገዳይ ነው”

፪ኛ:- “ውእቱ እምትካቱ ኢይቀውም በጽድቅ እስመ አልቦ ጽድቅ በሀቤሁ”

”ሀሰት የተፈጥሮ ባህርይ ስለሆነች፤ እውነት በሱ ዘንድ ፈጽማ የለችም።“

፫ኛ:- “ወሶበሂ ይነብብ ሐሰተ እምዚአሁ ይነብብ እስመ ሀሳዊ ውእቱ ወአቡሃ ለሀሰት”

“የሀሰት ምንጭ ነውና፤ ሀሰት ሲናገር ከተፈጥሮ ባህርይ እያመነጨ ይናገራል።”

እያለ የሰይጣንን ባህርይ ደጋግሞ ከገለጸ በኋላ፤ የተከታዮችን ባህርያት ደግሞ እንደሚከተለው ገልጿቸዋል።

፩ኛ “አንትሙሰ እም አቡክሙ ሰይጣን አንትሙ ወፍትወቶ ለአቡክሙ ትገብሩ።

“እናንተ የሰይጣን ልጆች ናችሁ። ያባታችሁን የሰይጣን ፍላጎት ትፈጽማላችሁ።”

፪ኛ “አንትሙሂ ዘርኢክሙ በሀበ አቡክሙ ትገብሩ” ((ዮሐ ፰:፴፰-፵፬)

“ካባታችሁ ያያችሁትንና የሰማችሁትን ታደርጋላችሁ”

፫ኛ “ወዐሳብሰ ይጎይይ እስመ ዐሳብ ውእቱ ወኢየሀዝኖ በእንተ አብግዕ”

“ቅጥረኞች ስለሆናችሁ ስለ (በግ) ለወገን ደንታ የላችሁም”

እያለ የሀገ አራዊትን አስፈጻሚዎች ይገልጻቸው።

ሀገ አራዊት በመጀመሪያው ሰው በአዳም ቤት ሰብ በአቤል እና በቃኤል ህይወት ተከሰቱ። ቃኤል በሀገ አራዊት ተገፍቶ ወንድሙን አቤልን አጠፋ። ራሱንም በሀገ አራዊት ለመምራት ወደጫካ ገባ። ከዚያ ቅጽበት ጀምሮ ዓለም የነብር እና የዓንበሳ ከተማ ሆነች። ጉልበት የሌለው ጉልበት ላለው ምግብ ሆነ። የሰው ኑሮ በሀገ አራዊት በአንበሳና በሚዳቋ፤ በነብርና በበግ ግልገል፤ በበይና በተበይ ግንኙነት መካከል ላይ ተመሰረተ። ሰው በበይና በተበይ ግንኙነት መኖር ጀመረ። ሀገ አራዊት የሆነው የሰይጣን ባህርያት የሚጋልባቸው ቃኤልን የመሳሰሉ ሰዎች ዓለምን ተቆጣጠሯት።

በቃኤል ላይ የታየው ይህ ሕገ አራዊት ሳይዳስሰው ያለፈ ትውልድና ዘመን የለም። በምሳሌነታቸው ሕገ አራዊትን በትውልድ ጭንቅላት ላይ የሚቀርጹ ሰዎች በዝተው መሪነቱንና ምሳሌነቱን ሲይዙ ዘመኑን እጅግ የከፋ፤ ትውልዱንም የሀሰታቸው ደቀ መዛብርት ያደርጉታል። ያገኙትን ሁሉ ሰውም እንስሳም መሬት ሳይቀር እየጋጡ መብላት አልበቃቸው ይላል። ከዚያም አልፎ

“ለእመ ሀልቀ ሰብእ ሠዑ ሰብእ” ማለትም “የምትሰዋው ላም ካጣህ ሰውን ሰዋ የሚል፤ ሰው—በላ አምላክ ይፈጥራሉ።

ህገ አራዊት ሆዳሞችን ካጋኘች እንደ አህያ ትጭናቸዋለች። እንደፈረስም ትጋልባቸዋለች። ሚዛናው ፍርድን ይዞ ብቅ ባለችው በህገ አራት ዘመን እንዲ የሕገ አራት አስተማሪዎች እና አስከባሪዎች ነን የሚሉትን ሆዳሞች እንደተቆጣጠረቻቸው **“ትቀትሉ፤ ትሰቅሉ፤ ትቀስፉ፤ ትሰድዱ እምሀገር ውስተ ሀገር ከመ ይብጸህ ሳዕሌክሙ ደመ ኩሎሙ ጸድቃን ዘተክዕዎ ዲበ ምድር እምደመ አቤል ጸድቅ እስከ ደመ ዘካርያስ ወልደ በራክዩ ዘተክዎ በቤተ መቅደስ ትውልደ አራዊተ ምድር በእፎ ትክሉ አምሰጦ እምኩነኔ ገሀነም (ማቴ ፳፫፡፩ —፴፭)”** እያለ ክርስቶስ መሰከረባቸው።

ሕገ ልቡና ወይም ንጽሐ ጠባይ (conscious)

በሕገ አራዊት የሚመራውን ህዝብ ታዝበው የራሳቸውን ህሊና ጠብቀው በመታገል በንጽህ ሕሊና ህይወታቸውን የፈጸሙ በጣም ጥቂት ሰዎች ነበሩ። ይሁን እንጅ ከዚህ በታች እንደምንመለከታቸው እነሱም ቢሆኑ ከህገ አራዊት ንክኪ አላመለጡም።

ለምሳሌ፡- **“ወሰትየ ወሰክረ ወተአርቀ በውስተ ቤቱ”** እንዲል፡- ኖኅ ጠዋቶ ሰከረ። ሰክሮም በልጆቹ ፊት ተዋርዶ ራቁቱን ወደቀ። **“ወምድርሰ ሀለወት እምትካት ዕራቃ”** ህይወት አልባ እንደነበረችው መሬት ራቁቱን ሆነ። መቸም በመጠዋ አዕምሮውን ስቶ እርቃነ ሥጋውን አጋልጦ አባት በልጅ ፊት ከመውደቅ የከፋ ኃጢአት እንደሌለ ግልጽ ነው።

“ወይቤ ኖኅ ርጉመ ይኩን ከነአን ወገብረ ወነባሬ ይኩን ለአጎዊሁ” (ዘፍ ፱፡፳፪-፳፮) ከዚያ በኋላ በልጆቹ መካከል የጎዥና የተጎዥ መንፈስን አመነጨ። **“ይህ በኖህ ላይ ተደራርቦ የተከሰተው ስህተት፤ ህገ አራዊት እንጅ ህገ ልቡና፤ ወይም ንጽህ ጠባይ የሚባል አይደለም”** ይላሉ ኢትዮጵያውያን ሊቃውንት አበው።

አብርሃምም **“አማን እጎትየ ይእቲ እመንገለ አቡየ ወአኮ እምንገለ እምየ። ወኮነተኒ ብእሲትየ”** (ዘፍ ፳፡፲፪) እህትነቷ ባባቱ ጎን በመሆኗ አገባኋት በማለቱ፤ በዘመኑ በሴት በኩል የሚዛመዱ ማግባት ክልክል እንደነበር ቢያሳይም፤ ባካባቢው የነበረው ህዝብም **“አልቦ ፍርሀተ እግዚ ውስተ ዝ መካን፡ ይቀትሉኒ በእንተ ብእሲትየ”** ማለትም **“በስፍራው የሚኖረው ህዝብ በህገ አራዊት የሚመራ ነው። ሚስቱ ናት ካልኩ ይገሉኛል እያለ የህዝቡን አራዊትነት ጠቁሟል። “፲፩” ይሁን እንጅ እውነቱን ለመናገር እስኪጠየቅ አብርሃም መዘግየት አልነበረበትም። ይህን መሳይ ባህርይ ሊቃውንት አበው “የሰነ ባህርይ እንክስና”** ይሉታል።

የታወቀው የክርስትና መምህር የሆነው ቅዱስ ጳውሎስም፤ ሁለቱም ህገ አራዊትና ህገ ልቡና በሰዎች መካከል እንዳሉ **“ወያርእይዎ ገቢረ ሕግ እንዘ ጽሑፍ ውእቱ ውስተ ልቦሙ ። ወያርሰሐሰሐሙ ልቦሙ ወይቀልየሙ”** (ሮሜ ፪፡፲) በማለት በህገ አራዊትና በህገ ልቡና መካከል ያለውን ትንቅንቅ ጠቆመ። እንዲያውም **“አንሰ ሎቱ እትቀነይ በሥጋየ በልብየኒ ወበ ህሊናየ ለሕገ እግዚአብሔር ወበነፍስተየኒ ለሕገ ኃጢአት (ሮሜ ፯፡፳፭) እያለ ሁለቱ የጦር ሜዳቸው አደረጉን፤ ህገ አራዊት አሸንፎ ልቤን መንፈሴን ማርከው። እያለ የራሱን ህሊና ሳይደብቅ፤ በራሱ ህሊና ላይ ይካሄድ የነበረውን ተማሮ ተናገረ።**

“ተጸብእ ወተቃተለ ምስለ ዝኩ ሕገ እግዚ ዘውስተ ልብየ ወሀየለ ዝኩ ሕገ ኃጢአት ዘውስተ አባልየ ወጼወወኒ መንገሌሁ(፯፡ ፳፫) በማለት የተሰማውን ተናገረ። ሰ “ወአንሰ በሥጋ ወይም ሥዩዋ ለኃጢአት (ሮሜ፯፡፲፱) እየለ ተናዘዘ። የጽድቅ ሐዋርያ መባል ያለበት ይህ አይነት ግልጽነት ያለው ሰው ነው። ለምናደርጋት ነገር ሁሉ ህሊናችን ተከፍሎ ይሟገታል። ህሊናችን ይፈርዳል። እየፈረደብን እናደርገዋለን። ነገር ግን የህሊናችን ተክክለኛ ፍርድ ብንከተል በእግአብሄር ፊት ነጻ ነን አለ። “ወንህነሰ “ቅድሚሁ ናመክሮ ልብነ። ወእመሰ ያርሰህስህነ ልብነ እምአበሳነ ወየዐብየ... እመሰ ኢቀልየነ ልብነ ገጽ ብነ በሀበ እግዚአብሔር”(፩ኛ ዮሐ ፫፡፲፱—፳፩) ስብከት ማለት ይህ ነው።

ሕገ ልቡና (ንጽሐ ጠባይ) ምንጩ እግዚአብሔር ነው። “ወአንሰ ዘርኢኩ በጎበ አቡየ እነግር” “ወእመሂ ኮንኩ አነ ጽድቀ እፃንን እስመ ኢኮንኩ ባህቲቲየ አላ ወአብ ዘፈነውኒ” (ዮሐ ፰፡፲፮) **“ወዘልፈኒ ሀሎ ምስሌየ ወኢይህድገኒ አብ ባህቲቲየ እስመ አነ እጎብር ስምረቶ ዘልፈ”** እያለ ክርስቶስ እንደተናገረው፤ ንጽህ ጠባይ የፈለቀችው ከክርስቶስ እግዚአብሔርነት ነው። ክርስቶስ **“እኔ ቅዱስ እንደሆንኩ እናንተም ቅዱሳን ሁኑ”** እያለ መመሪያ (Prolongation of reference) ሰጠ ።

ሕገ ኦራዊትም ህገ ልቡናም በጽሁፍ የማይወረሱ ናቸው። እንደ ኦሪት ሕግ በድንጋይ ወይም በብራና የተጻፉ አይደሉም። በሰው ህሊና የነበሩ ናቸው። ከላይ እንዳልኩት ከሕገ ኦራዊት ጋር በመታገል እየወደቁ እየተነሱ ህይወታቸውን የጨረሱ **“የውሀቱ ለአቤል ዘተቀትለ በአመጸ፤ ሂሩቱ ለሴት፤ ወምግባቱሁ ለሄኖክ”** እየተባሉ። በአባ ህርያቆስ መጽሐፈ ቀዳሴ የተደረደሩት ጥቂት ፳ ሰዎች እና ነብያት ተጠቅሰዋል።

የኔታ ፍስሐን የመሳሰሉ ምርጫ ሊቃውንት **“ኮነኖሙ ዳእሙ ሞት እምአዳም እስከ ሙሴ ለአለሂ አበሱ ወለአለሂ አአበሱ እስመ ኩሉ በአምሳለ አዳም ተፈጥረ”** (ሮሜ ፮፡፲፬) ብሎ ቅዱስ ጳውሎስ የተናገረውንም መሰረት በማድረግ እንዳስተማሩኝ፤ **“አዳም በተረገመበት ወቅት፤ በአዳም ሰውነት ውስጥ ተደብቃ ከእግዚአብሔር መርገም ያመለጠች ነጭ እንቁ መሳይ የደም ጠብታ፤ ከትውልድ ወደ ትውልድ እየዘለለች መጥታ ከህና ማህጸን ላይ ስትደርስ ማሪያም ሆነች”** እያሉ እመቤታችንን ከአዳም ሰውነት ለይተው ለመቁረጥ የሚሞክሩትን የአላዋቂዎችን በግብዝነት ይቃወሙታል። በተለይ **“እምአዳም እስከ ሙሴ”** **“የገደለ ይገደል ያቆሰል ይቆሰል”** የምትለው ሕገ ኦሪት ብቅ ከማለቷ በፊት የነበረውን ሕገ ኦራዊት የምታሳይ ቀስት እንደሆነች እነ የኔታ ፍስሐ ይናገራሉ። ያም ሆነ ይህ፤ ህገ ልቡና በጥቂት ሰዎች ብትኖርም፤ በሕገ ኦራዊት ተጽእኖና ቁጥጥር ስር ነበረች ይላሉ።

፪ኛ ሕገ ኦሪት፡-

“ኢትግባሩ ዓመጽ በውስተ ፍትሕ ወኢታድልው ለገጸ ነዳይ ወኢታድልው ለገጸ ዓቢይ በጽድቅ ኮንኖ ለከልአክ” (ዘሌ ፲፱፡፲፭) ፍርድ አታዛቡ። ድሀም ከዋሽ ድሀ ነው ብላችሁ አትፍረዱለት። ፍርድ ሚዛን ናትና፤ ንብረት ያለውም ከዋሽ፤ ንብረት ስላለው አታክብሩት። ፍረዱበት። **“ቅድመ ዘሲበት ተንሥእ ወአክብር ገጸ አረጋዊ”**(ዘሌ ፲፱፡፴፪) ሽማግሌ ታሪክ መስካሪ፤ ድንበር አደራዳሪ ነውና አክብሩት ስሙት” የሚለውን እና **“የገደለ ይሙት። ዓይን ያጠፋ ዓይኑ ይጥፋ። ጥርስ የሰበረ ጥርሱ ይሰበር”** የሚለውን ሚዛናዊ (ርቱዕ ፍትህ) የተጻፈበትን ጽላት ቤተ ክርስቲያናችን ይዛ የነበር እና የዓንበሳ ከተማ ወደ ሆነችው ዓለም ብቅ አለች።

ይህም ማለት አንድ ሰው ጉልበት አለኝ ብሎ የሰው ዓይን ከማጥፋቱ በፊት በራሱ ዓይን መጥፋት ላይ መፍረድ አለበት። ቢገድል መሞት እንዳለበት በራሱ መፍረድ አለበት። ይህች በጽላቱ ላይ የተጻፈች አስቀድሞ በራስ የመፍረድ ፍትህ፤ ከህገ ኦራዊት ማለትም ካንበሳና ከተኩላ ስርአት የተለየች ሚዛናዊት **“ርቱዕ ይደሉ”** የተባለችው ሕግ ናት።

ሀ. ፲ቱ ቃላት የተጻፈበት ጽላት

በዘመነ ኦሪት የሚመለከው አምላክ ዛሬም የምናመልከው ነው። አምልኮቱ ለሚከናወነው ስርአት ማእከል **“ፍትህ ርትዕ”** (ሚዛናዊ ፍርድ) የተጻፈበት ጽላት ነበረች። ከርስቶስ የሁሉ ፍጻሜ ነውና **“ህግን ልፈጽም እንድ ልሽር አልመጣሁም”** እንዳለው፤ ሁሉንም ጠቅልሎ ለመፈጸም ራሱን መስዋዕት አድርጎ በማቅረቡ **“ለእመ ሀልቀ ላህም ሱዑ ሰብእ”** የሚለውን ህገ ኦራዊትንም ፈጽሟል። ሕገ ኦሪት ቢፈጸምም፤ በስሙ መስዋዕት ሲከናወንበት የነበረችው፤ ፈቃዱንና ሃይሉን የገለጸበትን ጽላት ሥጋ የሆነው ቃል ያወጃት ጽድቅ ነግሳበታለች። እኛም ተቀበሉት ብሎ የሰጠንን ሥጋውንና ደሙን በዚህች ጽላት ላይ አንግሰን እንቀበለዋለን። የጽድቅ በሯ በመጥበቡ ከጽድቅ መድረስ ቢያቅተንም፤ ከህገ ኦራዊት ውጡ! ለማለትም እንደጥምቀት በመሳሰሉ በዓላትና በውጭና በውስጥ በሚነሱት የሰውን ህይወት የሚያደድርሱ ህገ ኦራዊት በተከሰቱባቸው ወቅቶች እና ቦታዎች ሁሉ፤ ወደ ፍትህ ርትእ ለመመለስ ጣሩ! ለማለት ቤተ ክርስቲያናችን **፲ቱ ቃላት የተጻፈበትን ጽላት** ይዛ ብቅ ትላለች።

ለ. ይህ ጽላት አሁን ለምን አስፈለገ?

ጥምቀት የመነጨው በዘመነ ሐዲስ በክርስቶስ ነው። ጽላት የነበረው ማዕከላዊነት በዘመነ ኦሪት ነው። ታዲያ ሁለቱን ማለትም፤ ጥምቀትንና ጽላትን ምን አገናኛቸው? እኛስ ከዓለም በተለየ መንገድ ለምን ሁለቱንም አዋህደን በጥምቀቱ በዓል እናጸባርቃቸዋለን? የሚሉ ጥያቄዎች ሊነሱ ይችላሉ እና መመለስ ያለባቸው ይመስለኛል።

በነገረ መለኮቱ ላይ ያለውን የትርጓሜ ተዋርሶ ከዚህች ጠማር አስከትየ በማቀርባት ጠማር ለማቅረብ ለጊዜው ልለፈውና፤ ህዝባዊ ወደ ሆነው ሀሳብ በመሻገር በጽላት ላይ ያለውን የኢትዮጵያውነትን ስነ አዕምሮ ባጭሩ እንመልከተው።

ጽላት ከማስመሰልና ከሐሰት ጋራ አንድነት የለውም።

“አሮን ነደቀ ምሥዋዐ አንጻሮ ወአዖደ እንዝ ይብል በዓለ እግዚእ ጌሰም” (ዘጸ ፴፪፡፭) አሮንና ህዝቡ ከህገ አራዊት (እንስሳ) ባለመላቀቃቸው በእንስሳ ምስል እግዚአብሔር ያልፈቀደውን ለህዝብ የማይጠቅም ባዶ በአል ለማድረግ ሰከሩና፤ “ይበልኡ ወይሰትዩ ወተንሥኡ ይዝፍኑ ወይትዋነዩ (፴፪፡፮) በጽላቱ ላይ ከተጻፈው ፍትህ ርትእ ጋራ ተሰማሚ ባልሆነ፤ ነገር ግን በሕገ አራዊት እየተገፉ ሥጋቸው የፈቀደውን እያደረጉ ጽላቱን ሊቀበሉ ሞከሩ። ጽላቱ ከሕገ አራዊት ጋራ አንድነት ስላልነበረው ከነሱ ጋራ አልዘለቀም።

“ወሶበ ቀርቦ መሴ ጎበ ትእይንት ርእዮ ለውእቱ ላህም ወተውኔት ወተምአ ወገደፎን እምውስተ እደዊሁ ክልኤ ጽላተ ወቀጥቀጦን በታህተ ደብር። መሴ የአሮንና የህዝቡን ህገ አራዊታዊ ባህሪ ያለው ገዢ ትእግስቱ አለቀ። ተቆጣ ጽላቱን ለቀቀው ሰበረው። “ወነስኦ ለውእቱ ላህም ዘገብሩ ወአውአዮ በእሳት ወሀረጸ ወዘረዎ ውስተ ማይ ወአስተዮሙ ለደቂቀ እስራኤል። ((ዘጸ ፴፪፡፳) ጣኦት የተሰራበትን ስብርባሪ በውሀ በጥብጦ ስራልን ብለው አሮንን ያስገደዱትን ሰወች አጠጣቸው። ዲዮቅልጥያኖስ የሚወደውን ወርቅ አቅልጦ አባ አጋግዮስ የተባለውን መነኩሴ የጋተው ይህን ምሳሌ በማድረግ እንደሆነ ሊቃውንት ይናገራሉ። መሉ ታሪኩን ለማንበብ ከፈለጉ <http://medhanialemeotcks.org> ብለው ይፈልጉ ወይም በጉጉል አባ አጋግዮስ ብለው ይፈልጉ።

መሴ ሕገ አራዊት ባስከተለው ጥፋት እጅግ አዘነ። “መሴ ለአሮን ምንተ ረሰየከ ዘንተ ህዝበ ከመ ታምጽእ ላዕሌሆሙ ኃጢአተ ዓቢዮ” ፳፩ ማለትም፡- ምነው አሮን ? በዚህ ህዝብ ላይ መከራ ለማምጣት ይህን ለምን አደረክ? ብሎ በአሮን ላይ እጅግ አዘነ። አሮንም “ወይቤሎ አሮን ለመሴ ኢትትመዓዕ ላእሌየ ለለከ ተአምር ግእዞሙ ለእሉ ህዝብ። ፳፪ ማለትም፡- የዚህን ህዝብ ጠባይ አንተ ታውቅ የለም? ለምን በኔ ትፈርዳለህ? ብሎ በህዝቡ አመሀይኝቶ ከወቀሳው ሊያመልጥ ሞከረ። በዚህ ምክንያት በበርሀ ወድቆ ቀረ።

“ክርስቶስ የተጠሩ ብዙዎች የተመረጡ ጥቂቶች ናቸው” እንዳለው ሰው ከጽድቅ መድረስ ይቅርና ከሚዛናዊቷ ፍትህ መድረስ አልቻለም። በሕገ አራዊት እየተመሩ የሰው አገር ይወሩ የነበሩት የተጠመቁ ናቸው። በክርስቶስ ስም አገር ይወሩ ለነበሩት እንዲን በጥምቀት ክርስቶስ ካወጃት ጽድቅ ልትደርሱ ከሚዛናዊቷ ፍትህ ገና አለደረሳችሁም ለማለት ጽድቅ የነገሰችበትን ጽላት ከፍ አርጎ ማሳየት አስፈላጊ ሆነ።

በሕገ አራዊት ተሰቃዩን፤ ፍትህ ርትዕ ተጠማን እያለ፤ ለሚጮኸው ደቂቀ ዓዳም ከሚዛናዊ ፍርድ (ከሕገ አራት) እጅግ የተሻለች እጅግ የራቀች፤ የረቀቀች እና የጠለቀች ለዚህ ዓለም የምትጠቅም፤ ወደ ሚመጣውም ዓለም የምትሻገር ጽድቅ የተባለችውን መርህ “ለቀደሙት አትግደል የተባለውን ስምታችኋል በወንድሙ ላይ የሚቆጣ ሁሉ ፍርድ ይገባዋል” ((ማቴ ፭፡ ፳፩) በማለት ክርስቶስ እያወጀ መጣ።

፫ኛ፡- ሕገ ክርስቶስ (ጽድቅ)፡-

ክርስቶስ “አብርሃም አቡክሙ ተመነዩ ከመ ይርአይ ዕለትዮ ርእየሂ ወተፈሰህ” (ዮሐ ፰፡ ፶፮) እንዳለው፤ አብርሃምን የመሳሰሉ በንጽሐ ልቡና በአራት ውስጥ የነበሩ ሰዎች ክርስቶስ በጥምቀቱ ያወጃትን ጽድቅ አሻግረው በማየት በተስፋ ተመኝት። የቀሩት ነብያትም “እግዚአብሔር አየ ፍርድም እንደሌለ ተከፋ ሰውም እንደሌለ አየ። ተደነቀ። ስለዚህ የገዛ ክንዱን መድኃኒት አመጣለት ጽድቅም አገዘው። ጽድቅንም እንደ ጥሩር ለበሰ (ኢሳ ፶፱፡ ፲፮) እያሉ ተነበዩላት።

ክርስቶስ “ብዙዎች ነብያትና ጸድቃን የምታቱትን ሊያዩ ተመኝተው አላዩም፤ የምትሰሙትን ሊሰሙ ተመኝተው አልሰሙም፤ እናንተ በማያታችሁና በመስማታችሁ ብጽአን ናችሁ (ማቴ ፲፫፡ ፲፮) እያለ ይህችን ጽድቅ አይተውና ሰምተው ለምስክርነት ላዛጋጃቸው ክርስቲያኖች ተናገረ።

አርቶዶክሳውያን ሊቃውንት እነ ቅዱስ ባስልዮስ፤ ይህች ጽድቅ እንዴትና በምን ሁኔታ እንደ አወጃት “እስመ ክርስቶስ ፍጡር ውኢፍጡር ውእቱ። ጎብሩ በ፩ዱ ህላዌ ወአካል ጎቡረ ንብል ኢፍጡር እስመ ውእቱ ቀዳማዊ እምቅድመ ዓለም ወእስከ ለዓለም። ወውእቱ ፈጣሪ ኩሉ ዘሀሎ ወዘሰ ንቤ ፍጡር በእንተ ዘተሳተፈ ሥጋ ድካመነ በሥርአት ዘገብሮ በእንቲአነ . . . (፴፭፡ ፪-፲፪) እያሉ አረጋግጠው መሰከሩ።

በጽላቱ ላይ በተጻፉት ፲ቱ ቃላት እንመራለን የሚሉ ሰዎች፤ በዘመነ አራዊት ውስጥ ለነበሩ ሰዎች ከህገ አራዊት እንዲወጡ፤ በህገ አራት የነበሩ ሰዎች ደግሞ ወደ ህገ ክርስቶስ ማለትም ወደ ጽድቅ ይሻገሩ ዘንድ ምሳሌ እንዲሆኗቸው፤ በክርስቶስ ሕግ (ጽድቅ) ያሉ ሰዎች ደግሞ በዘመነ አራት ለነበሩ ሰዎች ምሳሌ ይሆኑ ዘንድ ታዘዙ።

ከህገ አራዊት ተላቀናል፤ ሕገ አራትን ተቀብለናል ያሉ ሰዎች ይሁዲም ይሁኑ ሙስሊም፤ አራት በምታወጁው ፍትህ ርትዕ ስም ተባለው እርከን ላይ ደርሰዋል፤ በክርስቶስ አምነን ተጠምቀናል የምንል ክርስቲያኖች ግን ከህገ አራዊት ርቀናል፤ አራት ካወጁት ሚዛናዊ ፍርድም ተላቀን ክርስቶስ በጥምቀቱ ካወጁት ጽድቅ እርከን ላይ ደርሰናል ብለን ነው። እኛ ክርስቲያኖች የምንከተላት ክርስቶስ ያወጁት ይህች ጽድቅ ምንድን ናት?

ሀ. ጽድቅ ምንድን ናት?

“ጽድቅ ክርስቶስ መንግስቱን የሚመራበት መርህ ናት” (ኤር ፳፫፡ ፮)። ጽድቅ በነቢዩ ኢሳይያስ ንግግር እንደተገለጸው (ኢሳ ፶፱፡ 1፯-1፻) በሕገ አራት የታወጁት ሚዛናዊ ፍርድ እድገቷን ስትጨርስ የመጣች መርህ ናት። በነቢዩ ኤርምያስ እንደተገለጠው ጽድቅ የክርስቶስ ሌላ መጠሪያ ስሙ ነናት (ኤር ፳፫፡ ፮)። የዲያብሎስን ሽንገላ (ህገ አራዊትን) የምንቃወምበት መሳሪያ ናት (ኤፌ ፮፡ 1፩)። ጽድቅ የህገ አራዊት መንፈስ በጭንቅላታችን እንዳይገባ መከላከያ ጥሩ ናት (ኤፌ ፮፡ 1፮)። ጽድቅ በህገ አራዊት ከመጥፋት ለመዳን ራስ ቁር ናት። ጽድቅ “ኢየሱስን ተደላ ለርእሰየ” (ዮሐ ፮፡ ፶)። እንዳለው ጌታችን፤ ራስን አስክድታ ለህዝብ ለወገን መቆም የምታስቸል መሳሪያ ናት። ቅዱስ ጳውሎስ፤ “ከመ ይጻወው ኩሉ ልብ ወሕሊና ወይግንይ ለክርስቶስ (፪ ቆር 1፡፭) እንዳለው፡- ከህገ አራትም ይሁን ከህገ አራዊት ተላቀው ከጽድቅ የደረሱ ክርስቲያኖች፤ በአራቱና በህገ አራዊት ላይ ቆመው የቀሩትን ሰዎች ከጽድቅ እርከን ላይ ለማድረስ መማሪያኪያቸው መሳሪያ ናት።

ክርስትናን ከሁሉም እምነቶች ልዩ ከሚያደርጉት አንዱ፤ ክርስቶስ ሲጠመቅ ያወጁት ጽድቅ ናት። ይህም ማለት አንድ ሰው እጽፍ ድርብ ዋጋ የሚያስጠይቅ በደል በፈጸምበት፤ ተበዳዩ ለተፈጸመበት ተመጣጣኝ ዋጋ መጠየቁን ትቶ፤ የበደለውን ይቀር ብሎ የበደለውን መውደድን ነው። ለዚህም ማስረጃነት ክርስቶስ ራሱ ተሰቅሎ ራሱን የሰቀሉትን ሰዎች የሚያደርጉትንም አያውቁምና ይቀር በላቸው ብሎ እራሱ ከክርስቶስ ከተናገረው የበለጠ ገላጭ ምሳሌ አይገኝም ብለው ሊቃውንቱ ይደመድማሉ።

ሆኖም በቅዱሳት መጻሕፍት ቅኔዎቻቸውን ያበለጸጉ የቅኔ መምህሮቻችን፤ እኛ ተማሪዎቻቸው እንደነሱ ቅኔያችንን ከተራነት አውጥተን ከፍ ለማድረግ ይረዳ ዘንድ የታሪክ መጻሕፍትን ባንድምታ እንድንማራቸው ያስገድዱናል። ቅኔያችንን ከምናበስልባቸው ከብዙዎቹ ቁም ነገሮች አንዱ በመጽሐፈ ነገስት ካልፅ በ፯ኛ ምዕራፍ የተጠቀሱት ምሳሌና የእንጨት ቅርፍት ማሳሌ ነው። በውሀው ውስጥ የሰመጠውን ብረት ለማንሳፈፍ ቅርፍቱ ብረቱ ወደሰመጠበት ጥልቀት ውስጥ ሰመጠ። ቅርፍቱ የብረቱን ክብደት ተሸክሞ በመስጠም፤ የራሱን መንሳፈፈ ለብረቱ በመስጠት ብረቱን አንሳፈፈው። በዚህ ላይ የተዘረፈውን ቅኔ ተቀብያለሁ። እራሴም ቆጥሬበታለሁ። ጽድቅ ማለት ይህች ናት።

አትናቴዎስ የተባለው የመጀመሪያውን ጳጳስ ወደ ኢትዮጵያ የላከው ሊቅ “ክርስቶስ ቦአ ውስተ መርገም በእንቲአን እንዘ ኢይቀርቦ መርገም፡አላ ሰምረ ከመ ይጽር መርገመ ዚአነ ወበእንተ ዝንቱ ተብህለ ከመ ውአቱ ቦአ ውስተ መርገም(፴፡፬) እያለ ገለጸው።

ክርስቶስ የአዳምን ዘር ከሰመጠበት ጉድጓድ ህገ አራዊትና ከዚያም በላይ በጥፋት በመካከል መጠፋፋትን ከምታውጁ ሚዛናዊ ፍትህ ከተባለችው ሕገ አራት ያላቅቀን ዘንድ እንደኛ ሰው ሆኖ ጽድቅን አወጀለን። “ይእዜስ እንተ ትሂይስ መልእክተ አድምአ ወለእንተ ተዐቢ ሥርየተ ገሩየ፡ ኮነ ወሠርአ ተስፋ እንተ ትኂይስ (ዕብ ፮፡፮)።” ማለትም፡- በክርስቶስ የታወጁት ህግ ከቀደመት ህግጋት ከህገ አራዊትና ከህገ አራት የተሻለች ከዚህ ዓለም ዘልቃ የምትሂድ ህግ ናት። ኢትዮጵያውያን ሊቃውንት ከኢትዮጵያዊነት ስነ ልቡና ጋራ ይህችን ጽድቅ እንዴት አገናዘቧት?

ለ. የጥምቀት አከባቢ ስርዓት ግንዛቤ

በዚህች ምድር ላይ ያለ የየትኛውም አገር ሰው በመጮኽ ላይ ያለው፤ ክርስቶስ ያወጁት ጽድቅ ጎደለች ብሎ አይደለም። በህገ አራዊት በጨለማ ተሰቃየን፤ በህገ አራት የታወጁ ሚዛናዊ ፍትህ ተገፈፍን፤ እያለ ነው። የሚያስገርመው ደግሞ ፍትህ ርትዕ አገደሉብን በህገ አራዊት በደሉን ተብለው በመከሰስ ላይ የነበሩት ተጠምቀናል የሚሉ ክርስቲያኖች ናቸው። በክርስትና ስም ሕገ አራዊትን በመፈጸም ላይ ያሉትን ለማሳፈርና ለመገሰጽ እንኳን ከጽድቅ ልትደርሱ፤ ገና ከአራዊት ህግ አልተላቀቃችሁም የሚለውን መልእክት ለማስተላለፍ የኢትዮጵያ ኦርቶዶክስ ተዋህዶ ቤተ ክርስቲያን ጽላት ተሸክማ ”ወረደ ወልድ” እያለች ማታ ወደ ፈሳሽ ወንዝ ትወርዳለች።

ጽላቱ ማታ የሚወጣበት ምክንያት አራት ፍትህ ርትእን ብታውጅም፤ የዓለም ሰዎች ከጨለማው ስርአት (ከህገ አራዊት) ገና አለመውጣታቸውን ለማሳየት ሲሆን፤ የጸሐይ ኃይል በደመቀችበት እኩል ቀን ላይ ጽላቱ ወደ መንበሩ የሚመለሰውም በክርስቶስ የታወጀችው ጽድቅ ከሁሉም ሕግጋት እጅግ የከበረችና የደመቀች መሆኗንና እና፤ ዮሐንስ በራዕዩ ያያትን በክርስቶስ ጸሐይነት ሌትና ቀን የምታበራውን መንግሥተ ሰማያትን ለማሳየት ነው።

በጥምቀት የሚፈጸመው ጽድቅ (እንደገና መወለድ) የሚከናወነው በውሀና በመነፈስ እንደሆነ ክርስቶስ ተነግሯል። አባቶች በውሀንና በመንፈስን መካከል ያለውን ምሥጢራዊ ግንኙነት ለራሱ ለክርስቶስ በመተው፤ ግን ጥንተ ፍጥረት “**ወመንፈስ እግዚአብሔር ይጻልል መልዕልተ ማይ**” የሚለውን “ድሀረ ይመጽኡ ይበይኑ” በማለት ያልፉትና፤ አቅማቸው ወደፈቀደላቸው ግንዛቤ በመሻገር፤ “ለምን ወደ ወራጅ ወንዝ ይኬዳል የሚል ቢኖር፤ ውሀ የሀወት ምንጭ ነው። በስርጎ ገብ ጭቃ ይደፈርሳል። እንደዚሁም፤ ”በዙ ተባቡ ዓለምንም መሏት“ በተባለው መለኮታዊ ትእዛዝና ቃል ኪዳን የሰው ትውልድም እስከ ዓለም ፍጻሜ እየተተካካ መጉረፉን ይጠቁማል። በስርጎ ገብ ሰይጣናዊ ሀሳብ መንፈሱ ይደፈርሳል” ይላሉ።

“**ወመንፈስ እግዚአብሔር ይጻልል መልዕልተ ማይ**” በምትለው እና በመሳሰሉት ረቂቃን ነገሮች ላይ፤ አባቶቻችን ተማሪዎቻቸው ሲጠይቋቸው፤ የተማሪዎቻቸውን የማሰብ ችሎታ ላለመግታት መጭው ትውልድ ይተርጉመው፤ ወይም ድረሱበት የሚሏት ፈሊጣቸውን፤ የዘመናችን የስነ ተፈጥሮ ሊቃውንት ውሀን የሀወት ፍንጭ ሰጭ አድርገው መጠቀማቸው የምታስገርም ያደርጋታል። በጥምቀት የታወጀችውን ጽድቅ በሽብሸባ በቅኔ በእልልታና በሆታ የሚካሄዱትን ሥርአት ለመግለጽ የዚህች ጠማር አቅም ስለሚገታ በጎልማሶች ብቻ የምትንጸባረቀውን በጣም አስደናቂ የሆነችውን ሆታ ብቻ እንመለከታለን።

ሐ. ጎልማሶች “አ ሆ !” የሚሏት ከምን ፈለቀች?

ከአኩሰም ዘመነ መንግሥት ጀምሮ እየተቀላቀልን ከመጣንበት ጎሳዎች፤ ከጽድቅ ጋራ የሚጋጭ ባህል ይዘን በመምጣት ከተዋህዶው ነገረ መለኮት ጋራ እንዳንጋጭ፤ በተለይ እኛን ካህናቱን እጅግ መጠንቀቅ እንዳለብን ያብነት ትምህርት ሊቃውንት አባቶቻችን ያስጠንቅቃሉ። “አ ሆ !”ንና የመሳሰሉትን ከነገረ መለኮቱ ጋር የማይጋጩትን ለህዝብ እንድናስተምር በአጽንኦ አደራ እያሉ፤ ኢትዮጵያውያን ጎልማሶች በጽላቱ ዙሪያ ”አሆ !” የሚሏትን እንዲህ ይገልጿታል።

“አ ሆ” የምትለው ቃል፤ ቃለ አጋኖ እና ቃለ አህስሮ ትባላላች። ማለትም ተደናቂ የሆነውን ሰውም ሆነ አስደናቂውን ነገር አክብሮና አጋኖ ለመቀበል። አጸያፊና አስቀያሚ ነገር የሰራውን ሰራውንና የተሰራውን ነገር አቃሎ አዋርዶና ተጸይፎ ለመጣል የምታስቸል የስሜት ገላጭ ቃል ናት።

በጥምቀት በአል በጽላቱ ዙሪ የሚደረገው ሆታ በቻል ጽድቅን፤ ባይቻል ደግሞ ሚዛናዊ ፍርድ የምትሰብከውን ሕገ አራትን መቀበልን ያንጸባርቃል። “ለእመ ሀልቀ ላህም ሱዑ ሰብአ” ማለትም፤ የምታርደው እንስሳ ካጣህ ሰው እረድ” የምትለውን ህገ አራዊትን ንቆ አቃሎ አዋርዶ የመጣልን መልእክት ይወነጭፋል። ይህን ያስተማሩ በጥምቀቱ ያወጃትን ጽድቅን እንዲያስተምሩ ክርስቶስ ሑሩ ብሎ ወደ ዓለም የላካቸው ሐዋርያት ናቸው።

፩ኛ፡- ቅዱስ ጳውሎስ “አ ሐ! ትብልዋ ወጎበርክሙ ተአብሱ አግብርቲሁ አንትሙ ትክውኑ ለሞት” (ሮሜ ፮፡፲፮) በህገ አራዊት መርጓቸው እየተመሩ በደል ከሚፈጽሙ ጋራ ብትተባበሩ በነፍስ በሥጋ የታሪክ የሞራል ሙታኖች ናችሁ። ስለዚህ “አ ሐ! ብላችሁ በመነሳት ተቃወሟቸው እንጅ አትተባበሯቸው” እያለ ሰበከ።

፪ኛ ራሱ ቅዱስ ጳውሎስ “ወእመሰ ለጽድቅ አሐ! ትብልዋ ወጎበርክሙ ውስተ ሠናይ አግብርተ እግዚአ አንትሙ (፮፡፲፮) ክርስቶስ ባወጃት ጽድቅ በመተባበር አሐ! ብላችሁ ተባብራችሁ ብትነሱ የጽድቅ ሠራዊት ትሆናላችሁ። እያለ ደገመው።

፫ኛ ቅዱስ ያዕቆብም “አ ሆ በልዎ ለእግዚ ወእንብየ በልዎ ለጋኔን ወይጎይይ እምኔክሙ (ያዕቆ ብ ፬፡፮) ስለዚህ የጽድቅ ተቃራኒ የሆነውን ጋኔንን እምቢ በሉት። እያለ በሙሉ ልብ ተናረገው።

ኢትዮጵያውያን ሊቃውንት “በሕገ አራዊት የሚጠናቸውን ቀንበር “ወእንብዩ በልዎ” እምቢ ብላችሁ ስበሩት፤ ቀንበሩን ሊጭንባችሁ የሚሞክረውንም አሳፍሩት” ብለው የሰሩላቸውን ስነ ልቡና፤ ጽድቅ በታወጀችበት በጥምቀቱ በዓል ላይ ኢትዮጵያውያን ጎልማሶች ያካሄዱት የነበረውን እንቅስቃሴ የተመለከቱ የውጭ ጸሀፊዎች የሚከተለውን ምስክርነት ሰጥተዋል።

መ. የታሪክ ምስክርነት

የኢትዮጵያውያንን ጎልማሶች ሆ ታ! ትርጉምና መሰረታዊ አመጣጥ ከሐዋርያት ትምህርት እንደተወሰደ ከብቸናው የቅኔና የመጽሐፍ ትርጓሜ ሊቀ ከነበሩት የኔታ ፈረደ፤ ከዚያም የመጸሀፍት ምስጢር ምንጭ ከነበሩት ከደብረ ሊባኖሱ የኔታ ፍስህ ብሰማውም፤ እጭንቅላቴ ላይ የደወለው እንግሊዞች በቅዱስ እንድርያስ ስም ኬንያ በከፈቱት ኮሌጅ በቆየሁበት ወቅት የኛን ታሪክ ካጠኑት ከእንግሊዛዊው Dr. Smith እና ኬንያዊው Bishop David Gitaree በሰማሁበት ቀን ነው። Dr. Smith ምዕራባውያኑን ወራሪዎችን፤ Bishop David Gitaree ደግሞ አፍሪቃውያን ተወራሪዎችን ከሚወክሉ ሊቃውንት ናቸው። ለኔ ቢጤ ለቆሎ ተማሪ፤ ወራሪንና ተወራሪን ከሚወክሉ ከነዚህ ሰዎች ስለ ኢትዮጵያ ሲናገሩ ከመስማት የበለጠ መታደል ያለ አይመስለኝም። ሁለቱም ከዚህ የሚከተለውን ተናገሩ።

ኢትዮጵያንን ያሳሰቡት አገሮችን ቅኝ በመግዛት ላይ የነበሩ ምዕራባውያን ባለስልጣናት፤ ድንበር እየተሻገሩ ወደ ኢትዮጵያ በመግባት “ኢትዮጵያውያን የጥምቀትን እና የደመራን በዓላት ሲያከብሩ በጽላቱ ዙሪያ ሴቱ “ለጥምቀት ያልሆነ ቀሚስ ይበጣጠስ” እያለ በእልልታ፤ ጎልማሰው በሆታ፤ የሚያደርገውን እንቅስቃሴ፤ ይመለከቱ ነበር። ቅኝ ገዢዎች ድንበር ተሻግረው ሲመጡ ይገዟቸው ከነበረው ሀብረተ ሰብ ከህንድ ከግብጽ፤ ከኬንያና ከቀሩት ሁሉ ቅኝ ግዛቶቻቸው እየመለመሉ የወታደር ማእረግ በመስጠት በስራቸው ባዘጋጁቸው ተገዢዎች ታጅበው በበዓሉ ላይ የሚካሄደውን ለመመልከት ወደ ኢትዮጵያ ይሻገሩ ነበር። በበዓሉ ዙሪያ በካህናቱ የሚሸበሸቡትን፤ ጎልማሶች የሚያስተጋቡትን ኦ ሆ ታ፤ ሴቱ ወንዱ ያሚያንጸባርቀውን እልልታ ትርጉሙን እየጠየቁ በየራሳቸው ቋንቋ ለየመንግስታቸው በመላክ በሊቃውንቶቻቸው ያስመረምሩት ነበር። ተከታይና አጃቢ በመሆን የመጡትም ከቅኝ ገዢዎቻቸው ለመላቀቅ ለነበራቸው ምኞት ለምሳሌነት ይጠቀማቸው ዘንድ በህብ-እ በሚያደርጉት እንቅስቃሴ ከቅኝ ገዢዎቻቸው እየተሰወሩ ይነጋገሩበት ነበር።

አጎራባች አገሮችን ይገዙ የነበሩት ምዕራባውያን ቢችሉ በጥምቀት በዓል ላይ የሚንጸባረቀውን የነጻነት ስሜት ለማዳፈን፤ ባይችሉ ግን ወደ ጎረቤት አገሮች እንዳይሻገር ለመቆጣጠር የሚችሉበትን መንገድ ለመፍጠር ይጥሩ ነበር። ባተቃራኒው የሞራል ሰዎች የሆኑት ፈርንጆች ደግሞ የሚከተለውን ይመዘግቡ ነበር። ከብዙ ጸሐፊዎች ውስጥ ጥቂቶቹ የሚከተሉት ናቸው።

፩ኛ. Rev Sterling M. Meaus” የተባሉ ጸሐፊ በ1945 ባቀረቡት መጽሀፍ። Ethiopia & the missing link in Africa history በሚል ርእስ “from time immemorial ethiopia has played an important part and often the leading role in the affairs of the world. The bible as well secular history conforms this fact.” (Page 100) ብለዋል። ህም ማለት ከጥንት ጀምሮ ኢትዮጵያ በዓለም ጉዳይ ለሰው መሆን እጅግ የተደነቀ ምሳሌነት መሪ የሚሆን ሚና ተጫውታለች”።

በላቸው አገላለጽ በተለይ “The bible as well secular history conforms this fact.” ያሉትን ሀረግ ብንመለከት፤ በ secular history (በዓለማዊው ታሪካችን) የተከሰተውን እንደ ጥምቀት የመሰሉ በዓሎች የተሸከሙት ሚዛናዊት ፍትህ (እኩልነት) ከኛ አልፎ ለነ ማንዴላ የደረሰላቸውን ነጻነት ለመግለጽ ነው። ከዚያም ቀደም ብሎ በራሳቸው ህዝብ የተሳደዱትን ሙስሊም ዓረቦችን የመሲህ ሰዎች የተባሉት ኢትዮጵያውያን እጃቸውን ዘርግተው የተቀበሉበትን ጽድቅ ለማመልከት ነው።

፪ኛ Drusilla Dunjee Houston የተባሉ ደራሲም “wonderful Ethiopians of the ancient Cushite Empire“ በሚል ርእስ ባዘጋጁት መጽሀፍ “from remotest times to the present, the Ethiopians have been the most celebrated and yet the most mysterious of nations.” (24) ብለዋል። ማለትም፡- ከጥንት ጀምሮ እስካለንበት ዘመን ኢትዮጵያውያን በታሪካቸው እጅግ የተከሰሩ እጅግም የረቂቁ ናቸው” ብለዋል።

፫ኛ Iris Habib el Masir የተባሉ የኮፕቲክ ቤተ ክርስቲያንን ታሪክ ጸሐፊም አስደናቂ ምስክርነት ሰጥተዋል። ከሊቃውንቱ አንዱ ኢትዮጵያዊ ሊቅ በጥምቀቱ በዓል የሚደረገውን የጎልማሶችን ጭፈራ በምእራፍ ጳጵጵ፤ ከሰፈረው ከነቢዩ ኢሳይያስ ትንቢታዊ ምንባባ ጋራ በማነጻጸር የቀረበውን ቅኔ በመረዳት “The true story of Christianity in Egypt 1982 ብለው በጻፉት መጽሀፋቸው ላይ “the sheep of Ethiopia have been delivered from the hayenas of the west by the doctrines of the Apostles and St. Cyril “(page 262) ብለዋል። ማለትም፡- እንደተራቢ ጅብ ዓለምን በመብላት ላይ ከነበሩት ምዕራባውያን ጅቦች ኢትዮጵያውያን የዳኑት በቅዱሳን አክትቢስቶች በነ ቅዱስ ቄርሎስ ትምህርት ነው።” ብለዋል።

ነቢዩ መሀመድም፤ ተከታዮቻቸውን ዓረቦች የራሳቸው ወገኖች ባሳደዱቸው ጊዜ “ክርስቶስ በተጠመቀ ጊዜ ያወጀውን ጽድቅ ለመፈጸም የሚጥሩትን የኢትዮጵያውያንን ዝና በመስማት ወደ ኢትዮጵያ ሂዱ ብለው ሸኝተዋቸዋል።

ነቢዩ መሀመድን ካነሳሁ ዘንድ፤ ባንድ ወቅት ዓረቦች ተናገሩ ተብሎ ተጽፎ ባጋጣም አግኝቼ ያነበብኩትን አለመመስከር ስህተት ስለሆነ አላልፈውምና ያንባቢን ትእግስት በመማጸን አቀርቦዋለሁ።

ሴንት ሉስ እያለሁ በጣም የማከብራቸው የኮፕቲክ ቤተ ክርስቲያን አገልጋይ Father Baslios የሚባሉ ቁስ ነበሩ። ከኢሉታት አንድ ቀን ልጎቻቸው ከመኖሪያ ቤታቸው ሄድኩ። በተቀመጥቁበት ወንበር ሆኜ በፊቱ ያለውን ጠረጴዛ ስመለከት በጠረጴዛው ላይ በአረብኛ እና በእንግሊዘኛ ዓረብ አገር ተዘጋጅቶ የተሳካላቸውን መጽሔቶች ሳገላብጥ፤ እሳቸው አዩኝና “የራሱም አገር መንግሥት የሚያደርገውን በውስጡ ታገኛለህ” አሉኝ፤ ውስጡን ሳገላብጥ እነ አቶ መለስ ያደረጉትን ደባ ተጽፎ አነበብኩ።

ታሪኩ እንደዚህ ነው፤ እነ አቶ መለስ ከኢትዮጵያ ጋራ በሚዋጉበት ወቅት “በናንተ ሙሉ እርዳታ አሸንፈን ኢትዮጵያን ከተቆጣጠርን ኢትዮጵያን የዓረብ ሊግ አባል የምትሆንበትን ህግ አውጥተን እናውጃለን” እያሉ ለዓረቡ ዓለም ቃል ገብተው ኖሮ፤ እንደተመኙት ሆነላቸው እና፤ እንደገቡ ያውጃሉ ብለው እነ አቶ መለስን ቢጠብቁ ዘገዩ ባቸው። “ለምን ዘገያችሁ ? ብለው እነ አቶ መለስን ዓረቦች ጠየቋቸው።

እነ አቶ መለስ የሰጧቸው መልስ “በአገር አንድነት ህዝቡን አስተሳሰራ የኖረችውን ቤተ ክርስቲያን ሳናዳክማት፤ በብሄራዊ ወኔ ያስተሳሰረችውንም ህዝብ በመከፋፈል ኃይሉን ሳናፈርሰው ልናውጅ ብንሞክር ለህልውናችን አዳጋች ስለሆነ ጊዜ ስጡን፤ ይልቁን በኢትዮጵያ ያሉት ሙስሊሞች ባለፈው መንግስት እየተገደዱን የኦርቶዶክስ ተዋህዶ ቤተ መቅደስን ህንጻ ሰርተናልና እኛም ገብተን እንጸልይ እንዲሉ ግፏቸው። እኛም መብታቸው ነው በማለት እስከ በመፍቀድ ድረስ እንገፋለን። በዚህ ሁኔታ ቤተ ክርስቲያንንም ህዝቡንም ካዳከምን በኋላ እናውጃለን እንጅ፤ አሁን ብናውጅ እንዳሰብነው አይሆንም” ብለው መልስ እንደሰጧቸው ይገልጻል። ዓረቦች ይህን ታግሰው ከመቀበል ይልቅ በጣም ችኩሉና፤ እነ አቶ መለስን ለመርዳት ታዋቀው የሚገቡበትን መንገድ ተሰብስበው ሲነጋገሩ፤ ያካባቢው ሸማግሎች “ነብያችን ሀበሾች እውነተኛ የመሲህ ሰዎች ናቸው እና እንዳትነጻጽቸው ብለው አዝዘውናል። ቀን ጥሏቸዋል ብለን ይህን የመሰለ ደባ በአበሾች ላይ መፈጸም ከአላህ ጋራ መጋጨት ነውና አቁሙ” አሏቸው።

እነ አቶ መለስን ለመርዳት ታዋቀው ለመግባት የፈለጉት ዓረቦች “አሁን በኢትዮጵያ ምድር ያለው አበሻ በነቢዩ ዘመን እንደነበሩት የመሲህ ሰዎች አይደሉም። ወደ ፈጣሪ አልባ እምነት ተለውጠዋል። ግማሹ በመስቀል ጦርነት ጊዜ ወደወረረን ክርስትና የተገለበጡ ናቸው ብለው እነ መለስ ነግረውናል” ብለው እንደመለሱላቸው እና፤ ሸማግሎችም ”ምንም ይሁኑ በሀበሻ ምድር ላይ ካሉ እንዳትነኩ” ብለው አስቆሟቸው” የሚል በመጽሔቱ ላይ ተመዝግቦ አነበብኩ።

ኢትዮጵያውያን ሆይ! መጀመሪያ “ከረድችሁን እና አሸንፈን ኢትዮጵያን ከተቆጣጠርን ኢትዮጵያን የዓረብ ሊግ አባል የምትሆንበትን ህግ አውጥተን እናውጃለን” ማለታቸውን፤ ሌላ ጊዜ ደግሞ “በአገር አንድነት ህዝቡን አስተሳሰራ የኖረችውን ቤተ ክርስቲያን ሳናዳክማት፤ በብሄራዊ ወኔ ያስተሳሰረችውንም ህዝብ በመከፋፈል ኃይሉን ሳናፈርሰው ልናውጅ ብንሞክር ለህልውናችን አዳጋች ስለሆነ ጊዜ ስጡን ማለታቸውን፤ እስከዚያ ግን የኛን እቅድ በማራመድ እንዲረዱን በአገራችን ያሉት ሙስሊሞችን በኦርቶዶክስ ተዋህዶ ቤተ መቅደስ እኛም ገብተን እንጸልይ እንዲሉ ግፏቸው” ማለታቸውን ስንመለከት፤ የዓረቡን ዓልም ሳይቀር በማታለል ኢትዮጵያን ለማፍረስ እነ አቶ መለስ ያለ የሌለ አራዊታዊ ባህርያቸውን በግልጽ እንረዳለን። በበኩሌ ይህ እየዘገነኝ ሳለ፤ አሁን በቅርቡ ደግሞ እነ አቶ መለስ የዘረጉትን ህገ አራዊት ዶክተር አረጋዊ በርሄ፡-

“የትግራይ ህዝብ ነጻ አውጭ ግንባር በ1979 አመተ ምህረት አስተሳሰብ ለዋጭ የፕሮፓጋንዳ መርህ ግብር ለሚመለምላቸው ቀሳውስት ዘረጋ። የማሰልጠኑ ዓላማ ቤተ ክርስቲያኗን ከህዝብ ለይቶ በመምታት ስፋቷን ማጥበብና በትግራይካዊነት ላይ ብቻ የተመሰረተ ስሜት በትግራይ ተወላጆች ጭንቅላት መክተት ነው። ቤተ ክርስቲያኗ ለረዥም ዘመናት በህዝቡ አዕምሮ ላይ ስትተቀርጸው የኖረችውን ብሄራዊ የኢትዮጵያነትን ስሜት ከትግራይ ህዝብ አዕምሮ ጠራርጎ በጠባቡ ትግራይካዊነት ስሜት በመተካት የቤተ ክርስቲያኗን ይዘት እያጠበቡ ራሷን ቤተ ክርስቲያኗን መምታት ነው” ብለው የገለጹትን ጽሁፍ አግኝቶ አነበብኩ። ታዲያ የኔ ቢጤ የቆሎ ተማሪ ጭንቅላት እንደሰረዘ ቅኔ የተደራረበውን የነ ገብረ ኪዳን ደስታን ህገ አራዊት እንዴት እና በምን መንገድ ሊገልጸው ይችላል?

በቤተ ክርስቲያናችን ውስጥ መነኮሳትና ሰባኪዎች መስለው ሰርገው ገብተው የነገብረ ኪዳንን አራዊታዊ ተልኮ የሚያራምዱትን በግልጽ እስካየሁ እና የዶ ክተር አረጋዊ በርሄን ጽሁፍ አግኝቼ በማንበብ እስካረጋገጥኩ ድረስ፤ በኮፕቲክ ቤተ ክርስቲያን ካገኘሁት መጽሔት ያነበብኩት ሰመመን ይሁንብኝ እንጅ፤ በጣም አልከከኝም ነበር። የነ ፋሌቅ ወጥመድ በሚል ርእስ ሰኔ ፳፻፬ ዓ.ም. ያቀረብኩትን ጦማር ይመልከቱ።

መደምደሚያ

ይህች ጠማር ደርሳችሁ የምታነቡ ወገኖቼ! በኢትዮጵያ ኦርቶዶክስ ተዋህዶ ቤተ ክርስቲያን እምነት ጸንታችሁ እስካሁን ያላችሁ፤ በኛ በካህናቱ ድካምም ይሁን በተለያዩ ምክንያቶች ከተጠመቃችሁባት እናት ቤተ ክርስቲያናችሁ ርቃችሁ ያላችሁ፤ በእስልምና እና በኦሪቲ እምነት ያላችሁ፤ በህገ አራዊት ስብከት (ስብቀት) በመሰበቃችሁ የዚያ የዚህ ጎሳ አካል ነን ብላችሁ ሌላውን የጎረጥ በመየት ላይ ያላችሁ፤ በተለያዩ ርእዮተ ዓለማት ተከፋፍላችሁ በጎረጥ በመተታተት ላይ ያላችሁ።

በዮዲት ዘመን፤ ከዚያም በግራኝ መሀመድ ዘመን የተደረገውን የዘር መወራረስ፤ በመቀጠልም በመሳፍንቱ ዘመን በተደረገው አንዱን ሌላውን በመማረክና በፈቃድ በተደረገ መወራረስ ሁላችንም የተቀላቀልን መሆናችንን እና ያንድ ጎሳ ውጤት አለመሆናችንን ለማሳየት የቀረብኩትን መከራ በጥምና እንደተመለካትችሁት ተስፋ አደ ራገለሁ። እኛ የኦርቶዶክስ ተዋህዶ እምነት ተከታዮች ወገኖቻችሁ ክርስቶስ በጥምቀቱ ያወጃት ጽድቅ በልባችን ተተክላ በጽርህ አርያም ያለች መሰላላችን ናት ብለን ብናምንም፤ ይህ እምነታችን እንደሌላ ሆኖ፤ በተለያዩ ዘይቤዎች ማምለካችን ለሰው ዘር የሚጠቅም ጽድቃን የታወጀበት የጥምቀት በዓል የሁላችን የጋራ ቅርሳችንና መከራያችን ስለሆነ ለቅርስነቱ በህብረት እንድንጠነቀቅለት በትህትና እጠይቃለሁ።

እኛን ያመነጨን ህዝብ በዚህ አይነት ምስቅልቅል ያለፈና ያለፈባቸውን ሶሶስቱን ህግጋት ማለትም ህገ አራዊት፤ ህገ ኦሪቲና ክርስቶስ ያወጃትን ጽድቅ ተመልከተናል። በጨለማው ዘመን የጥንት አባቶቻችን በሰሩት ስርአት ጽላቱን ተሸክመው ወደ ወንዝ የሚሄዱበትንም ምክንያት ተረድተናል።

ይህ ስርአት ከተሰበሰቡት መጻሕፍት በላይ ውድና ክቡር ቅርሳች እንደሆን እና አባቶቻችን ከመጻሕፍት እጅግ የበለጠ ጥቅም እንዳለው ገልጸውልናል። ሳያውቁ በስህተት አውቀው ብሸፍጥ በሚነጉዱ ሰዎች “መጻሕፍት ይሰረቃሉ። በምስጥ ይበላሉ፤ በዝናብም ይደመሰሳሉ። ይቃወሳሉ፤ አንብቦ የሚረዳቸውም ከራሳቸው ካካቢያቸው እና ዓለም ከደረሰችበት ግንዛቤ ጋራ ማገነዝብ የሚችሉ ጥቂት ብቻ ናቸው። በዓላት ግን የሚከናወኑባቸውን በማየትና ስለ ምክንያቱ ሲወራም በመስማት ያልተማረውም ህጻኑም በቀላሉ ይማርባቸዋል። በሸፍጠኞች አይሰረቁም፤ አይደመሰሱም። አይቃጠሉም። ምስጥ አይበላቸውም ይላሉ።

በ University of Cambridge Social Anthropologist የሆኑት Dr. Paul Connerton የተባሉ ሰው “How societies Remember” (1989) በሚል ርእስ በጻፏት መጽሐፍ፤ በዓላት ከመጽሐፍ ባላንሰ ሁኔታ ማስታወሻ መሆናቸውን የተጠቀሙበት አገላለጽ የጥምቀትን በዓል ከሰሩልን ዓባቶቻችን ስሜት ጋራ መስማማቱ እጅግ ያኮራል ያስደንቃልም።

Dr. Paul Connerton የተባሉት እኒህ የትኩረት ሰው፤ ለብዙ ዘመናት በታላቅ ስሜት በህዝብ ሲከበሩ የቆዩ ጥምቀትን የመሳሰሉት በዓላት፤ ፊደል ባልቆጠረ ዜጋ ሁሉ ይነበባል። ሲከበር በሚያዩ ህጻናት አእምሮ ላይ የጥልቀቱ የስፋቱ ምስጢር እያደጉ ሲሄዱ በ Social memory, collective memory, individual memory, በ personal memory እና በCognitive memory ውስጥ የበለጠ ስር ይሰዳል።” አሉ።

በበዓላት ብልጭ የሚሉ ትዝታዎች ባምስቱ ህዋሳቶች በማየት በመስማት በመዳሰስ በመቅመስና በማሸተት አማካይነት ገብተው የሚጎዘጎዙት በዓዕምሮ ብቻ ሳይወሰኑ በህዋሳቶቻችን ሁሉ ላይ ነው። ለበዓሉ በሚዘጋጁት ምግባችን ልብሳችን ቋንቋችን ላይ ይሰፍናሉ። በዘፈን በደስታና በህዘን አዲስና ትኩስ ሆነው እንደገና ይቀሰሳሉ። በመላ ሰውነት በተጎዘጎዘው ትዝታ በመገፋት ጥምቀትን የመሰሉትን በአላት ለማክበር ከጥቂት ሳምንታት በፊት በስሜት ይንቀሳቀሳል። በቅርቡ የደመራው በዓል በዓለም ዓቀፋዊነት እንደተመዘገበ ሰምተናል። ከደመራው በዓል ይልቅ፤ የጥምቀቱ በዓል ያዘለው ምሥጢር እኛን ይቅርና የሰውን ዘር ሁሉ የሚያካትት ነው። አባቶቻችን የሰሩትን ይህን አኩሪ ቅርስ አንዳንድ ሰዎች ሳያውቁ በስህተት፤ እያውቁ በሸፍጥ አፈር ሊያሉበት ቢሞክሩም፤ የነሱን ከንቱነት ከማሳየት በቀር። ይህን ቅርስ የማይፈልገው፤ የማይሻውና የማያደንቀው ስለሌለ በዓለም ቅርስነት መመዝገቡ የሚቀር አይደለም።

ምዕራባውያን ክርስትናን የተቀበላችሁ ሁሉ ወገኖች ኢትዮጵያውያን ሆይ! ይህ ሊቃውንት አባቶቻችሁ የሰሩት እናትና አባቶቻችሁ ሲከተሉት የነበረው አሁንም ያለው የጥምቀት በአል የሚኮራበት እንጅ የሚታፈርበት አይደለም። ራሳችሁን ከዚህ አግልላችሁ ልጆቻችሁንም ለዚህ ባይታወር ከማድረግ ይልቅ ራሳችሁን ፈትሱ፤ ለልጆቻችሁም አስተምሩት። ለታሪካቸው ለቅርሳቸው ባይታወር አድርጋችሁ አታሳድንቸው። የደመራው በዓል ዓለም አቀፍ ከሆነ፤ የጥምቀት በዓል የማይሆንበት ምክንያት የለም። ለልጆቻችሁ ሳታካፍሏት ዓለም ቢቀድማችሁ ልጆቻችሁ ማሰብ ሲጀምሩ ምንያህል እንደሚታዘቧችሁ አትርሱ። ራሳቸው ምዕራባውያን ከራሳቸው ጥቅም አንጻር

በፍርሀትና በማንኛውም የጎረጥ ቢያዩትም፤ ሚዛንን የተከተሉ ሊቃውንቶቻቸው ግን በብራቸው መስክረውለታልን ልናፍረበት አይገባም። ይልቁንም እንደ ደመራው በዓል የጥምቀት በአላችንም፤ ዓለም አቀፍ እንዲሆን በምናደርገው ጥረት ተባበሩን።

• በህዝባዊ አገልግሎት ላይ ያላችሁ ወገኖች ሆይ!

ኢትዮጵያን ከወደቀችበት ህገ አራዊት ለማውጣት በየበሩ ቆማችሁ በመታገል ላይ ያላችሁ ሁሉ! ደፈርከን አትበሉኝና፤ ኢትዮጵያውያን አባቶቻችን በዓለም ባለው የሰው ዘር ልብ ውስጥ የጻፉትን ቅዱስ ስርአት በመናቅ በመሸሽ የየራሳችሁን ጽድቅ ለመትከል አትሞክሩ። እነ አቶ መለስ የተከሉትን ህገ አራዊት ከኢትዮጵያ ነቅላ የምትጥለው ይህች በጥምቀቱ በዓል የምናንጸባርቃት ናት። ለኢትዮጵያ የሚዋጋላት ይህን ጽድቅ መርህ በሚደረግ የሚንቀሳቀስ ሠራዊት ነው። ከአንበሳ የተረፈ ቅንጥብጣቢ ለቃቃሚዎች ቀርቶ፤ የሲኦል ደጆች የተባሉት ኃይላንም ይህችን ጽድቅ ሳያሸንፏት ዘመናት ማቋረጧን ልንረሳ አይገባም።

ከውጭ የቀሰማችሁትን ጠቃሚ ትምህርት አባቶቻችን በሰሩልን በጥምቀት በዓል በምትከበረው ጽድቅ ላይ መስርቱት፤ ህዝባችሁንም በዚህ አንቀሳቅሱት። ይህን ብታደርጉ ቅዱስ ጳውሎስ **“ዑቁ እንከር እስክሙ በእንተ አንብቦ ወዘልፈ ሀሉ ባቲ። ወእመሰ ዘ ንተ ገበርከ ርእስከሂ ታድገን ወዘኒ ይሰምአከ (፩ጠዋ ፭፡፲፮)** ብሎ የተናገረው ይፈጸምላችኋል።

• መስሊም ኢትዮጵያውያን ወገኖች ሆይ!

ድፍረት አታርጉብኝና፤ ነቢዩ መሀመድ የእምነት አባቶቻችሁ የነበሩትን ዓረቦች ወደ ኢትዮጵያ ሂዱ አምልጡ ብለው ሲሸፏቸው፤ ከኢትዮጵያውያን ውጭ ክርስቲያን ነኝ የሚል በዓለም ስላልነበረ አይደለም። ንብያትሁ ይህን ያሉት፤ በጥምቀቱ በዓል አማካይነት በሥጋ በወለዱትሁ ኢትዮጵያውያን አባቶቻችሁ ልብ ላይ ተተክላ ታንጸባርቅ የነበረችውን የጽድቅ ነጸብራቅ በመስማታቸው ነው። ስለዚህ በእምነት ብንለያይም በተመሰቃቀለው ዘራችን አንድ መሆናችን ካለመዘንጋት ጋራ፤ የእምነት አባቶቻችሁ ዓረቦች ተሰደው ወደ ኢትዮጵያ ሲመጡ፤ የሥጋ አባቶቻችሁ ኢትዮጵያውያን የቀፋባት ክርስቶስ ሲጠመቅ ያወጃት ጽድቅ ስለሆነች፤ የጥምቀትን በዓል እንደ ቅርሳችሁ ልትጠብቋት ይገባችኋል።

እኛ የኦርቶዶክስ እምነት ተከታዮች ወገኖቻችሁ፤ ብንችል መሲህ ካወጃት ጽድቅ ዝንፍ እንዳንል፤ ካልቻል ደግሞ ያሪት ካወጃችሁ ሚዛናዊት ፍርድ በታች እንዳንወድቅ በርቱ እንበርታ ልትሉን ከፍተኛ እዳ አለባችሁ። እነ አቶ መለስን ለመርዳት ታጥቀው የሚገቡበትን መንገድ ተሰብስበው ሲነጋገሩ፤ ያካባቢው ሽማግሎች **“ነብያትን ሀበሾች እውነተኛ የመሲህ ሰዎች ናቸው እና እንዳትነጻጸቸው ብለው አዝዘውናል። ቀን ጥሏቸዋል ብለን ይህን የመሰለ ደባ በአበሾች ላይ መፈጸም ከአላህ ጋራ መጋጨት ነውና አቁሙ”** ብለው የዓረብ ሽማግሌዎች የተናገሩትን እስላማዊውን ያደራ ቃል ከናንተ ከወገኖቻችን የበለጠ እንደምንጠብቅ አትዘንጉ!።

በዚህ ዘመን ከኔ ጀምሮ በኢትዮጵያ ኦርቶዶክስ ተዋህዶ ውስጥ ያለን ካህናት፡-

መነኮሳት ሆይ! እናንተም ደፈረን አትበሉኝና፤ መጻሕፍቶቻችን የሚያውቋችሁ በገዳማዊ ኑሯችሁ ነው። በከተማ ኑሯችሁ አይደለም። **“አርጋኖን ዲያብሎስ እልያማስኑ ሕሊናተ ርቱዓተ”** የተባሉት በህገ አራዊት የሚመሩ ሰዎች በከተማ በገጠር ባሉት ክርስቲያኖች ላይ ስለሚፈጥሩት ቀውስ፤ ከገዳማችሁ ሳትወጡ እንድትጸልዩ ነው። (ሃይ ምዕ ፻፪፡፵_፵፩)

ጸሎታችሁ ከደመና በታች ሳይወድቅ ያለ አንዳች እንቅፋት ቅድመ እግዚአብሔር ሊደርስ የሚችለው **“መቅድመ ኩሉ ይርጎቁ ጸ ድቃን ወመነኮሳት እምአንስት ወኢይቅረቡ ንቤሆን ወኢትናገሩ ምስሌሆን ወይርሀቁ እምኔሆን ከመ ኢያውስኦን ምንተኒ ግሙራ”** (ምዕ ፳፡፮) ለሚለው መመሪያችን ተገዥ ስትሆኑ ብቻ ነው።

እኛም ጸልዩልን ልንላችሁ የምንችለው **“ወንህነስ ንጽህቅ ለርእዮተ ገጽክሙ ፍስህት ወለሰሚአ ዜናክሙ ወዜና ኩሎሙ መርዔትክሙ ቡሩካን ወዜና ኖሎትኒ እለ እምታህቱክሙ ይእቀሰሙ እግዚአብሔር በጸሎ ትክሙ ወመነኮሳትሂ እለ ውስተ ገዳማት ወአበው ቅዱሳን ወያብጽህ ለነ እግዚ”** ለሚለው መመሪያ ጸንታችሁ መቆማችሁን ስናረጋግጥ ብቻ ነው።

“አረጋዊ መንፈሳዊ” የተባለው መጽሀፍም በመጀመሪያ ድርሳኑ ላይ “መፍትሔ ለሰብእ ይትአቀብ እምተአርኮ ደቂቅ። ከመ ኢይርኮስ ልቡ በህሊና ዝሙት” ይላል። እንደገና “ፍናዊ መልእክት አርብዓ” በሚለው ክፍል ላይ “ዕቀብ አዕይንቲክ እምርእየ ኩሉ ሕስው” ካለ በኋላ “እስመ ያነቅሀ ለፍትወትከ” ይልና፤ “ኢታፍቅር ሕጻን” ይላል። ሁለቱን ሐረጎች “ኢታፍቅር ሕጻን” የምትለውንና “እምተአርኮ ደቂቅ” የተባሉትን ሐረግ ብንተረጎማቸው በህዝብ መካከል ያላችሁን ህልውና ባዶ ያደርገዋል። በደፈናው ግን ሰው ከመነኮስ በኋላ የተፈጥሮ ፍላጎቱን ሊገታ የሚችለው ከሰብስብ ከህጻናት አካባቢ በመራቁ ብቻ መሆኑን ያመለክታል። በሮማ ካቶሊክ ቤተ ክርስቲያን የደረሰው ክስረት ለማስረጃ በቂ ነው። አርቶዶክሳዊቷ መመሪያችን የምትደነቀው ሰባዊ ባህርይን ሳትደብቅ፤ ጽድቅን ሳትለቅ በዘረጋችው መመሪያ ነው።

በአሁን ዘመን ካለችው ከኛ ቤተ ክርስቲያናችን በቀር፤ በሌሎች አርቶዶክሳውያን አብያተ ክርስቲያናት በከተማ በህዝብ መካከል የሚኖር መነኩሴ የለም። በጥጋችሁ ያሉትን ሌሎች አርቶዶክሳውያንን ጠይቁ። መነኮሳት ከበአታቸው ሊወጡ የሚገባቸው ምንኩስናን የጀመረው አባ እንጦስ ያደረገውን ብቻ ለማድረግ ነው።

አባ እንጦስ ከሚሰቃየው ህዝብ መካከል ሆኖ ሥቃዩን ለመካፈልና ለማጽናናት ከገዳሙ ወጥቶ ወደ እስክንድርያ ከተማ ገባ። በህገ አራዊት ወደ ሞት የሚወሰዱትን ሰዎች ከፈታቸው ቀድሞ ከህገ አራዊት ወታደሮች ጋራ ተጋፈጠ። ከእስረኞች ጋራ ታሰረ። እስረኞችን በጸሎቱ እና በድፍረቱ አጠነከራቸው። በሱ ምክንያት እሱን በተከተሉት ካህናት መነኮሳት ላይ በህገ አራዊት የሚመራው መንግስት የሚያስፈፈራ የሞት ቅጣት አወጀባቸው። አንጦንስ ይህን ሲሰማ ቀጥ ብሎ በህገ አራዊት ወደ ፈረደው ዳኛ ሄደ። “He declared in a thunderous voice before him that he would never forsake his children, but would stand by them to the very end. To the believers who watched him speak ‘his appearance was like unto that of the Angel of Light. (Page 61) ተብሎ ከተጻፈው ታሪክ እንደምንረዳው፤ በህገ አራዊት የሚመራው ማክስምያኖስ የተባለው ሰው ሊቋቋመው አልቻለም። በእንጦስ ተሸነፈ። እንጦንስ ሁሉን ካስተካከለ በኋላ ወደ ገዳሙ ተመለሰ። ህዝቡም በልቅሶ ወደገዳሙ ሸኙት ይላል።

ምንኩስና በህገ አራዊት የሚታወጅ መከራ በህዝቡ ላይ ሲደርስ ህዝቡን በሰላማዊ ሰልፍ ለመምራት ካልሆነ በቀር በከተማ መኖር ቀርቶ መታየት የለባችሁም። ይህን ስል ምስክራ መጻህፍት ብቻ አይደሉም። በመላ አርቶዶክሳዊያን የተመሰረቱት ገዳማትና በውስጥ የሚኖሩት መነኮሳትም እየመሰከሩ ናቸው።

ከገዳም መወጣት ያለባችሁ የህዝቡን ችግር በግንባር ቀደም ለመጋፈጥ ከሆነ፤ እስቲ አሁን ያላችሁበትን እዩት! ጥሮ ግሮ መኖርን ሸሽታችሁ፤ በድሎት ለመኖር አቅዳችሁ ለራሳችሁ ምቹት በሰራችሁት ዳስ ለመኖር እንጅ፤ ጸድቀን ህዝብ እንዲጸድቅ እንረዳለን ብላችሁ እንዳልሆነ የከበባችሁ ሰው እየተናገረ ነው። በአባ አጋግዮስ ላይ የደረሰበት እንዳይደርስባችሁ አስቡ!

• ካህናት

ጳጥሮስ የክርስቶስን ዓላማ ረስቶ ከምድራዊ ነገር ጋራ አገናዝቦ ለመኖር በወሰነው ፍላጎቱ፤ ክርስቶስን “አይድረስብህ” ባለ ጊዜ “ዘወር በል ከፊቱ እንተ ሰይጣን” ቢባልም፤ ተግሳጹ ለመስማት ዘገየ። እኛም ከየ አቅጣጫው የሚሰነዘርብንን ተግሳጽ ከመስማት ይልቅ የየራሳችንን ዳስ እየሰራን በመኖር ላይ ነን። ለጠቀላላዋ ቤተ ክርስቲያንና ለህዝብ አልቆንም። በጥምቀት የታወጀው ጽድቅ ይቅርና “አቻ ላቻ” ሚዛናዊ ፍርድ ተገፎ በህገ አራዊት እጅ በወደቀበት ጊዜ ብዙዎቻችን በካባችን ተጠቅልለን ተኛን። በቤተ መቅደስ ተገቢ ያልሆነ ነገር ተፈጸመ ብሎ የዲሲ ህዝብ ክርስቲያን በተንቀሳቀሰበት ወቅት፤ ነገሩ ይጣራ እውነት ከሆነ የተከሰሰው ካህን ዘወር ይበል፤ ከማላት ይልቅ ስህተቱን በተቃወሙት ሰዎች ላይ መሳለቅ ጀመርን። ታዲያ እኛ ነን የጥምቀቱን በዓል መምራት የምንችለው?

ይህን እንድል ያስገደደኝ ዲሲ ላይ በተፈጠረው ስህተት፤ ችግሩን ለመፍታት ከየአጥቢያው ክርስቲያኖች መጥተው እኔም ተጋብኻ በተገኘሁበት የታዘብኩት ነገር ነው። በስብሰባው ላይ የተገኙት ምእመናን ከሰሙ ባካባቢው ያሉት ካህናት እነሱ ሳይሰሙ ቀርተው ነው? እንዲያውም አለመሰልጠና በማያገባንም እንደገባን አድርገው የተገኘነውን የወቀሱንና የሳቁብንም ገጥመውኛል። እነዚህ ሰዎች የነሱ መብት ሲነካ ቤተ ክርስቲያን የምትለውን በመጣስ ወደ ፍርድ ቤት የሄዱ ናቸው። ታዲያ በኛ ላይ የተሳለቁና የቀለዱ ካህናት “ኢትገብሩ ምስለ እለ አልቦሙ ፍሬ ምግባሮሙ ዘጽልመት ቡለንታሆሙ። አላ ገስጽዎሙ። እስመ በዘ ጽሚት ይገብሩ ኅፍረተ ለነጊር” ኤፌ. ፩፡፲፩ የሚለውን እንዲያን ያነበቡ ሲነበብ የሰሙ ናቸው ማለት ያስተላልን? ይህ ጠባይ ያለን ካህናት መገሰጸ የለብንምን? እሁድ እሁድ ከሰማይ የወረድን ቅዱሳን መላእክት መስለን ንስህ ግቡ! እያልን የምንናገረው ለዳባችን እንጅ ህዝቡን ለንስህ ለማዘጋጀት እንዳልሆነ ግልጽ አይደለምን? ይልቅስ ይህ ህዝብ ከሰመሙ ነቅቶ ዲዮቅልጥያኖስ በአባ አጋግዮስ ላይ እንዳደረገው የምንወደውን ወርቅ አቅልጦ እስኪግተን ድረስ አንጠብቅ።

በህግ ጋብቻ ያለን ካህናት “ሚስቱን ልጆቹን እርሻን ያልተዎ ለኔ ሊሆን አይችልም” የተባልነው እኛ እንድ መነኩሳት አይደሉም። ስለዚህ በህግ አራዊት የሚካሄደውን ደባ መቃወም እኛን አይመለከትም። የቤተ ሰብ ሀላፊነት አለብን በማለት ታላቋ ቤተ ክርስቲያናችን ስትናወጽ ወገን ሲንገላት በቤተ መቅደስ መደበቅ ቤተ መቅደሱን ማርከስ ነው። ቅዳሴውን ወደ መተዳደሪያነት ቀየርነው። ይህን ቤተ ክርስቲያናችን የምትቀበለው አይደለም።

መጻሕፍትን እንመልከት! **“አሮን ነደቀ ምሥዋዕ አንጻር ወአደደ እንዘ ይብል በዓለ እግዚእ ጌሰም”** (ዘጸ ፴፪:፭) ከህግ አራዊት (እንስሳ) ባለመሳቀቃቸው በእንስሳ ምስል እግዚአብሔር ያልፈቀደውን ለህዝብ የማይጠቅም ባዶ በአል ለማድረግ ከተነሱት ጋራ አሮን ተባብሮ የራሱን ምስል ተከለ **“ይበልኡ ወይሰትዩ ወተንሥኡ ይዝፍኑ ወይትዋነዩ(፴፪:፮)** በጽላቱ ላይ ከተጻፈው ፍትህ ርትእ ጋራ ተስማሚ ባልሆነ፤ ነገር ግን በሕግ አራዊት እየተገፉ ሥጋቸው የፈቀደውን እያደረጉ ጽላቱን ሊቀበሉ ሞከሩ። ጽላቱ ከሕግ አራዊት ጋራ አንድነት ስላልነበረው ከነሱ ጋራ አልዘለቀም። እንደዚህ ሁሉ ለራሳችን መተዳደሪያ እቅድ በመዘርጋት የህዝቡን ያገር ናፍቆትና ትዝታ በቤተ መቅደስና በአውደ ምህረቱላይ እንደ ክራር እየመታን የምንፈጽመው ለጣሊት ከሚደረግ ስህተት የራቅ አለመሆኑን ልንረዳ ይገባናል። ህዝብ ሲጎዳ ህዝቡ “ሰማይ ስሚ መሬትም አድምጭ” እያለ ሲጮህ ከህዝቡ በዘረፍነው ገንዘብ እየተንደላቀቅን ራሳችንን ከህዝብ ለይተን በቤተ መቅደስና በአውደ ምህረቱ ላይ በምናደርገው አገልግሎታ ብቻ ከህዝብ ለመገናኘት መሞከር በህዝብ ላይ መሳለቅ መሆኑን ልንገነዘብ ይገባናል።

● ምእመናን

በኦርቶዶክስ ተዋህዶ ቅድስት ቤተ ክርስቲያን የተጠመቃችሁ አሁንም እምነታችውን ጠብቃችሁ ያላችሁ የኢትዮጵያ ኦርቶዶክስ እምነት ተከታዮች ሆይ! የበዓሉን ምሥጢር ላካባቢያቸው እያካፈላችሁ ክርስቶስ በጥምቀቱ ካወጃት ጽድቅ ላይ ለመድረስ ከጥንት ጀምሮ በመታገል እንደኖሩት አባቶቻችሁ በነቁሃ ሕሊና; በአንቃእዶ ልቡና በያላችሁበት በየደረጃችሁበት የጥምቀትን በዓል አክብሩት።

በበዓላት ብልጭ የሚሉ ትዝታዎች ባምስቱ ህዋሳቶቻችን በማየት፤ በመስማት፤ በመዳሰስ፤ በመቅመስና በማሸተት አማካይነት ገብተው በዓዕምሮ ብቻ ሳይወሰኑ በህዋሳቶቻችን ሁሉ ላይ ተጎዝዝዘዋል። ለበዓሉ በምናዘጋጃቸው ምግባችን ልብሳችን ቋንቋችን ላይ ይሰፍናሉ። በዘፈን በደስታና በሀዘን አዲስና ትኩስ ሆነው እንደገና ይቀሰቀሳሉ። ጠቅላላው ስሜታችን በተጎዘጎዘው ትዝታ ብቻ ሳይሆን በተሸከመው ቁም ነገር ጥምቀትን ለማክበር በስሜት እንቀሳቀስ!

በትዳር ሀለፊነት ተጽእኖ በዓላቱ እንዴት ለምን እና በማን እንደተጀመረ ቁም ነገሩን አንርሳ። በትዳር ተወስኖ ልጅ በማሳደግ መኖር በዓል የተሸከመውን መልእክት ለመረዳት መጋረጃ ይሆናል። የተጀመረበትን ዓላማ እና ምሥጢር ያስለቅቃል። ይዘቱንና ጥቅሙን ለመረዳት እንድንጥር ከማድረግ ይልቅ በሰመመን ውስጥ ይከተናል። ግልብ ወደ ሆነ ስሜት በመጎተት በዓሉን ለማክበር በሚደረገው ሽር ጉድ ላይ ብቻ እንድናተኩር ያደርገናል። ከዚህ ደረጃ ላይ ከደረሰን በሰመመን የምናከብራቸው በዓላት ለራሳችን ከሚሰጡን ጥቅም ይልቅ በራሳችን ላይ የሚያስከትሉብን ጉዳት እጅግ ይከብዳል።

“በጸህክሙ ገብ ጽዮን ሀገረ እግዚአብሔር ህያው እንተ በሰማያት መንፈስ ጸድቃን ፍጹማን” (ዕብ ፲፪:፳፪—፳፬) እንዳለው፡- ፍጹማን የሆኑ መንፈስ ጸድቃን ከሚኖሩባት ከእግዚአብሔር ከተማ መድረስ የምንችለው ክርስቶስ በጥምቀቱ ባወጀልን ጽድቅ ነው። አገራችንን ኢትዮጵያንም ከገባችበት አረንቋ ማውጣት የምንችለው እያንዳንዳችን በተኩላ እንደተበተነ የበግ መንጋ ሆነን እንዳንቀር ለራሳችን እየተጠነቀቅን፤ ያልገባውን ወገን ክርስቶስ የወጃትን ጽድቅ ማሳየት ስንችል ነው። ይህን ጽድቅ ሕገ አራዊትንና ሕገ ኦሪትን ሰንጥቃ የወጣች በልባችን ተተክላ ጫፏ በሰማይ ባለችው ከተማ ዘልቃ የገባች የእግዚአብሔር መከዳ ናት። ይህን ጽድቅ ከልባችን እንዳትነቀል እግዚአብሔር ይጠብቅልን እያልኩ፤ ለከርሞ ካደረሰን እንደ ደመራው በዓላችን በዓለም አቀፍነት ተመዝግቦ የሰው ልጅ ሁሉ የሚሳተፉት እንድትሆን ለማድረግ ያባቶቻችንና የናቶቻችን አምላክ ይርዳን። በማለት እሰናበታችኋለሁ።

ለሌሎች ቀሲስ አስተርአየ ጽጌ ጦማሮች የሚከተለውን ድህረ-ገጽ ይመልከቱ፡፡

<http://www.medhanialemeotcks.org/>